

संस्कृत वार्ता:

दिनाङ्क : 18/06/2026

सायम् - 06:20

आदौ मुख्यवार्ता:

- प्रधानमन्त्री नरेन्द्रमोदी पैरिस-नगरे प्रमुखैः फ्रांसदेशीयैः वाणिज्यनेतृभिः सह अनेकानि उच्च-स्तरीय-मेलनानि कृत्वा, विवा-टेक् 2026 इत्यस्मिन् कार्यक्रमे भागं गृह्णाति।
- केन्द्रम् अस्मिन् आर्थिकवर्षे षड्विंशति-सहस्रकिलोमीटर्-मितानां ग्रामीणमार्गाणां निर्माणाय अष्टादश-सहस्र-नवशत-कोटिरूप्यकाणि विनियोजयति।
- केन्द्रीय-शिक्षा-मन्त्री धर्मेन्द्र-प्रधानः नीट-यू. जी. इति पुनःपरीक्षायै सर्वान् सम्बद्धान् अधिकारिणः जागरूकाः भवेयुरिति निर्दिष्टवान्।
- अमेरिका-ईरानदेशाभ्याम् आगामि-षष्टिदिनपर्यन्तं व्यापक-शान्तिसन्धिवार्तायां सहमतिः प्रकटिता।
- न्यूजीलैंड देशे एफआईएच महिला-नेशनल्-कप इति हॉकीस्पर्धायां भारतदलम् उरुग्वे-देशं त्रि-द्वि इति अन्तरालेन विजित्य उपान्त्यचक्रं प्रविष्टम्।

प्रधानमन्त्रिणः पैरिसभ्रमणम्

भारत-फ्रान्सयोः आर्थिक-औद्योगिक-सहकारं प्रगाढं कर्तुं प्रयत्नस्य भागरूपेण, प्रधानमन्त्रिणा नरेन्द्रमोदिना पैरिस-नगरे प्रमुखैः फ्रांसदेशीयैः-वाणिज्यनेतृभिः सह अनेकानि उच्च-स्तरीय-मेलनानि कृतानि। प्रधानमन्त्री नरेन्द्रमोदी फ्रान्स्-देशस्य पैरिस-नगरे आल्स्टोम्-संस्थायाः मुख्य-कार्यकारि-अधिकारिणा मार्टिन् सियोन् इत्यनेन सह मिलितवान्। सामाजिक-प्रसारमाध्यमे विदेश-कार्यमन्त्रालयः अवदत् यत्, प्रधानमन्त्रिणः आल्स्टोम् इत्यस्य मुख्य-कार्यकारि-अधिकारिणः च मध्ये आयोजिता चर्चा मोबिलिटी अथ रेल्-आधुनिकीकरणस्य अवसरेषु केन्द्रिता आसीत्। प्रधानमन्त्री पैरिस-नगरे मिस्ट्रल्-ए. आई. संस्थायाः सह-संस्थापकेन मुख्य-कार्यकारि-अधिकारिणा च आर्थर् मेन्श इत्यनेन सह अपि मिलितवान्। सामाजिक-प्रसार-माध्यमे,

प्रधानमन्त्रिणा भारतस्य वर्धमान-ए. आई.- इति पारिस्थितिक-व्यवस्थायाः अवसराणां विषयेऽपि अवधानं दत्तम्।

प्रधानमन्त्री मोदी सायङ्काले फ्रान्स्-देशस्य राष्ट्रपतिना इम्मैनुयेल मैक्रों इत्यनेन सह विवा-टेक् 2026 इत्यस्मिन् कार्यक्रमे भागं गृह्णाति। सः शिखरसम्मेलने उच्च-स्तरीय-संवादानां शृङ्खलायाः नेतृत्वं करिष्यति, यस्य परिसमाप्तिः बहुप्रतिक्षितेन मुख्य-भाषणेन भवति, यस्मिन् भारतस्य खंस्पर्शिनं वैश्विक-डिजिटल्-पदचिह्नं प्रकाश्यते। विवा-टेक्-शिखरसम्मेलनं यूरोप्-देशस्य बृहत्तमं प्रौद्योगिकी-स्टार्ट-अप्-आयोजनम् अस्ति, यत्र श्रीमोदी भारतस्य वर्धमानां नवान्वेषणात्मिकां पारिस्थितिक-व्यवस्थां, प्रौद्योगिकीय-प्रगतिञ्च प्रकाशयिष्यति इत्यपेक्षते।

विवा-टेक्-शिखरसम्मेलनस्य अस्मिन् संस्करणे भारतस्य बृहत्तमं राष्ट्रिय-मंडपं भविष्यति, यः भारतीय-यूरोपीय-नवान्वेषण-व्यवस्थायाः मध्ये सहभागित्वस्य अपार-सम्भावनायाः उपयुक्तं प्रतीकं भविष्यति। प्रधानमन्त्री विशेष-प्रवासिनां कार्यक्रमे भारतीय-समुदायस्य सदस्यान् अपि सम्बोधयिष्यति।

ग्रामीणमार्गः

केन्द्रम् अस्मिन् आर्थिकवर्षे षड्विंशतिः सहस्रकिलोमीटर्-मितानां ग्रामीणमार्गाणां निर्माणं करिष्यति। ग्रामविकासमन्त्रालयानुसारं, प्रधानमन्त्री-ग्राम-सड़क-योजना, तत्सम्बद्ध-ग्रामीण-सम्पर्क-उपक्रमाणाञ्च अन्तर्गतं ग्रामीण-मार्गाणां निर्माणार्थं अष्टादश-सहस्र-नवशत-कोटिरूप्यकाणि विनियोजितानि सन्ति।

ग्रामीण-मार्ग-सम्पर्क-परियोजनानां प्रगति-मूल्याङ्कनं कर्तुं उच्च-स्तरीय-समीक्षा-सभा आयोजिता। सभायाः अध्यक्षः ग्रामीणाभिवृद्धिविभागस्य सचिवः रोहित् कन्सालः, आसीत्। आन्ध्रप्रदेश-बिहारादीनां राज्यानां वरिष्ठाः अधिकारिणः अस्यां सभायां भागम् अगृह्णन्।

राष्ट्रपतिः मध्यप्रदेश-ओडिशा यात्रा

राष्ट्रपतिः द्रौपदी-मुर्मुः अद्य मध्यप्रदेश-ओडिशाराज्ययोः पञ्चदिवसीययात्रां प्रारब्धवती। यात्रायाः प्रथमदिने सा बेतूल-नगरम् अगच्छत्, यत्र प्रजापिता-ब्रह्माकुमारीसंस्थया आयोजिते 'आध्यात्मिक-जागरणेन जनजातीयसमुदायानां सशक्तीकरणम्' इति कार्यक्रमे तस्याः सहभागिता अभवत्।

राष्ट्रपतिः उक्तवती यत् जनजातीयसमुदायानां सशक्तीकरणार्थं आयोजितम् इदं सम्मेलनम् केवलम् अस्य क्षेत्रस्य न, अपितु सम्पूर्णदेशस्य समाजस्य च हिताय महत्त्वपूर्णम् अस्ति। सा श्वः ओडिशा-राज्यं प्रस्थास्यति ।

प्रधान-एनईईटी समीक्षोपवेशनम्

अद्य केन्द्रीय-शिक्षा-मन्त्री धर्मेन्द्र-प्रधानः रविवासरे निर्धारितायाः नीट-यू. जी. इति पुनःपरीक्षायाः सज्जता-मूल्याङ्कनाय समायोजितायाः उच्च-स्तरीय-समीक्षा-सभायाः अध्यक्षतामकरोत्। सभायां मन्त्री परीक्षा-प्रक्रियायां सत्यनिष्ठायाः, पारदर्शितायाश्च उच्चतममानकानां अनुरक्षणस्य आवश्यकतायाः विषये अवधानं दत्तवान्। सः सर्वान् सम्बद्धान् अधिकारिणः जागरूकाः भवेयुरिति निर्दिष्टवानपि।

अमेरिका-ईरानदेशयोः मध्ये शान्तिवार्तायाः मार्गः प्रशस्तः

अमेरिका-ईरानदेशयोः मध्ये संधि -ज्ञापनम् प्रभावि जातम्, येन चतुर्मासीय-प्रत्यक्षसंघर्षः तत्कालरूपेण विरमितः। उभौ देशौ आगामि-षष्टिदिनपर्यन्तं व्यापक-शान्तिसन्धिवार्तायां सहमतिम् प्रकटितवन्तौ। चतुर्दश-सूत्रीय-संधिपत्रे युद्धविरामस्य, शत्रुतापूर्णक्रियाणां च परित्यागस्य प्रावधानम् अस्ति।

अत्र ईरानदेशस्य परमाणुकार्यक्रमः, क्षेत्रीयसुरक्षासम्बद्धविषयाः अपि चर्चायाः अन्तर्गताः भविष्यन्ति। अमेरिका ईरानस्य नौसैनिक-मार्गप्रतिबन्धनं शिथिलीकर्तुं तथा होर्मुज़-जलडमरूमध्ये सामान्य-समुद्रयानानां पुनः स्थापयितुम् प्रयतते।

कलकत्ता उच्च न्यायालयः

कलकत्ता-उच्चन्यायालयेन अद्य पश्चिमबङ्गस्य विधानसभायाः अध्यक्षस्य रथीन्द्रबोसस्य विधानसभायाः विपक्षनेतृरूपेण विच्छिन्नस्य तृणमूल्-काङ्ग्रेस्-पक्षस्य विधायकस्य ऋतब्रत-बैनर्जी इत्यस्य नियुक्तेः निर्णय-विषये कापि अन्तरीम-आश्वस्तिः दातुं निराकृतम्। टी. एम्. सी. विधायकेन शोभन्देब चट्टोपाध्याय इत्यनेन स्वस्य नामाङ्कनस्य निराकरणं बनर्जी इत्यस्य नियुक्तिश्च याचिकायां प्रश्नीकृताऽऽसीत् वाद-श्रवणकाले, न्यायमूर्तिः कृष्णरावः अध्यक्षस्य निर्णयम् स्थगयितुं निराकृतवान्।

पी. एम.-वी. बी. आर. आई.-माण्डवियाः

प्रधानमन्त्री नरेन्द्रमोदी श्वः नवदेहल्यां प्रधानमंत्री-विकसित-भारत-रोजगार-योजना इत्यस्यान्तर्गतं द्विसहस्र-चतुश्शत-कोटिरूप्यकाणां प्रोत्साहकाणां वितरणम् करिष्यति। नवदिल्ल्यां योजनायाः विषये प्रसारमाध्यमान् सम्बोधयन् श्रम-रोजगार-मन्त्री डा. मनसुख-माण्डवियाः अवदत् यत् गतवर्षस्य आगस्ट्-मासात् आरभ्य त्रिषष्टि-लक्षतोऽधिकाः कर्मचारिणः पि. एम्.-वी. बी. आर्. वाय. इत्यस्यान्तर्गतं औपचारिक-कार्यक्षेत्रे आनीताः सन्ति, येषु प्रायः त्रिंशत्प्रतिशतं महिलाः सन्ति। सः इतोऽपि अवोचत् यत् अस्याः योजनायाः अन्तर्गतं प्रोत्साहिताः अशीतिः प्रतिशतात् अधिकाः संस्थाः पञ्चविंशतितः न्यूनाः लघूद्यमाः सन्तीति।

भारतस्य सांस्कृतिकधरोहरायाः संरक्षणे प्रधानमन्त्रिणः संदेशः

प्रधानमन्त्री नरेन्द्रमोदी अद्य उक्तवान् यत् भारतस्य सांस्कृतिकधरोहरस्य संरक्षणं, संवर्धनं च नवोत्साहेन वर्धमानम् अस्ति। सामाजिक- अन्तर्जाल-माध्यमेन प्रकाशिते सन्देशे तेन उक्तं यत् 'विरासत भी विकास भी' विरासतः अपि विकासोपि' इति दृष्ट्या प्रेरिताः प्रयासाः जनान् भारतस्य सनातनपरम्पराभिः पुनः संयोजयन्ति। पुरातनवस्तूनां प्रत्यावर्तनात् आरभ्य आध्यात्मिक-तीर्थयात्रासम्बद्धाधारसंरचनायाः सुदृढीकरणपर्यन्तं विविधाः उपक्रमाः निरन्तरं प्रवर्तन्ते।

ऋतुविज्ञानविभागः

आगामिषु चतुर्पञ्चदिनेषु तेलङ्गाना, ओडिशा, झारखण्ड, बिहार, छत्तीसगढ् इत्येतेषु केषुचित् भागेषु नैर्ऋत्य-प्रावृटः अग्रे गमनाय परिस्थितिः अनुकूला अस्तीति भारतीय-ऋतुविज्ञान-विभागः अवदत्। ऋतुविभागानुगुणं, असम, मेघालय, उपहिमालयीय-पश्चिमबङ्ग-क्षेत्रं, सिक्किम राज्येषु च अग्रिमेषु चतुर्षु दिनेषु महतीतः अतिमहतीवृष्टिम् अन्ववर्तितुं शक्नोतीति अनुमन्यते।

हॉकी

एफआईएच महिला-नेशनल्-कप्-हॉकीस्पर्धायां भारतदलम् उरुग्वे-देशं त्रि-द्वि इति अन्तरालेन पराजितवत्, उपान्त्यचक्रं प्रविष्टम् च। अयं भारतस्य निरन्तरं तृतीयः विजयः अस्ति । तिसृषु स्पर्धासु विजयं प्राप्य भारतदलम् पूल्-ए इति मध्ये शीर्षस्थानं प्राप्तवत् तथा उपान्त्यचक्रं प्रविष्टवत्। उपान्त्यचक्रे भारतदलस्य साम्मुख्यं चिली-कोरिया-देशयोः मध्ये भाविना स्पर्धायाः विजेतृदलेन सह भविष्यति।

फ्रीफ़ा

फ्रीफ़ा-विश्वचषक-क्रीडायां अद्य रात्रौ संयुक्तराज्यामेरिकादेशस्य अट्लाण्टा-क्रीडाङ्गणे ग्रूप्-ए-क्रीडायां चेकोस्लोवाकिया-देशः दक्षिण-आफ़्रिका-देशेन सह स्पर्धिष्यते । क्रीडा रात्रौ सार्धनववादने आरभ्यते। पश्चात्, स्विट्ज़रलैण्ड्-देशः संयुक्तराज्यामेरिकादेशस्य लास्-एञ्जलीस्-क्रीडाङ्गणे रात्रौ सार्धद्वादशवादने ग्रूप्-बी-क्रीडायां बोस्निया-हर्ज़ेगोविना-दले सम्मुखीभवतः।

फीफ़ा विश्वचषक-स्पर्धायां कोलम्बियादेशस्य विजयः। फीफ़ा विश्वचषक-स्पर्धायां कोलम्बियादेशः उज़्बेकिस्तानदेशं त्रि-एक इति अन्तरालेन पराजितवान्। एषा स्पर्धा मेक्सिको-नगरस्य एस्तादियो एज़टेका क्रीडाङ्गणे अभवत्। ग्रुप एल् इत्यत्र घाना अतिरिक्तसमये निर्णायकं लक्ष्यम् संधाय पनामाइत्यमूं एक-शून्य इति परिणामेन पराजितवान्। इङ्गलैण्डदेशः क्रोएशियादेशं चतुर् - द्वि इति परिणामेन पराजित्य विजयं प्राप्तवान्।

॥ इति वार्ताः ॥